

# ಕರ್ನಾಟಕ ರಾಜ್ಯದಲ್ಲಿ ಶಿಕ್ಷಣದ ಪ್ರಗತಿ

ಶ್ರೀ ಮ. ಗು. ಹಂದ್ರಾಳ, ಎಂ. ಎಲ್. ಸಿ.

ಕರ್ನಾಟಕ ರಾಜ್ಯದಲ್ಲಿ ಶಿಕ್ಷಣದ ಗಾತ್ರ ಹೆಚ್ಚಾಗುತ್ತಲೇ ಇದೆ. ಶಿಕ್ಷಣದ ಎಲ್ಲ ಹಂತಗಳಲ್ಲಿಯೂ ಸಂಸ್ಥೆಗಳು ಹೆಚ್ಚಿವೆ. ಶಾಲೆ, ಕಾಲೇಜುಗಳಲ್ಲಿಯೂ ವಿದ್ಯಾರ್ಥಿಗಳ ಸಂಖ್ಯೆ, ಅಧ್ಯಾಪಕರ ಸಂಖ್ಯೆ ಮಿತಿಮಾರಿ ಹೆಚ್ಚಾಗಿದೆ. ರಾಜ್ಯ ಸರ್ಕಾರದ ಒಟ್ಟು ವೆಚ್ಚದ ಐದರಲ್ಲಿ ಒಂದುಪಾಲು ಶಿಕ್ಷಣಕ್ಕಾಗಿಯೇ ವೆಚ್ಚ ವಾಗುವುದು.

## 1. ಪ್ರಾಥಮಿಕ ಶಿಕ್ಷಣ

ಪ್ರಾಥಮಿಕ ಶಾಲೆಗಳ ಸಂಖ್ಯೆ 1955-56 ರಲ್ಲಿ 22-500 ಇತ್ತು. 1972-73 ರಲ್ಲಿ 32,840 ಕ್ಕೆ ಏರಿತು. ಸಂಖ್ಯೆ ಏರಿದ ಮೇಲೆ ಕಟ್ಟಡಗಳ ಕೊರತೆಯು ಹೆಚ್ಚುತ್ತಿದೆ. ಗ್ರಾಮೀಣ ಪ್ರದೇಶಗಳಲ್ಲಿ ಇಷ್ಟೊ ಶಾಲೆಗಳು ದೇವಾಲಯಗಳಲ್ಲಿ, ಮಸೀದಿಗಳಲ್ಲಿ, ಚರ್ಚ ಆವಾರಗಳಲ್ಲಿ ನಡೆಯುತ್ತಿವೆ. ಜಾತ್ಯಾತೀತ ರಾಷ್ಟ್ರವನ್ನು ಕಟ್ಟುವುದು ಭಾರತದ ಧೋರಣೆ. ಎಲ್ಲ ಶಾಲೆಗಳಿಗೂ ಪ್ರತ್ಯೇಕ ಕಟ್ಟಡಗಳಾಗಬೇಕು. ನಗರಗಳಲ್ಲಿನ ಪ್ರಾಥಮಿಕ ಶಾಲೆಗಳಲ್ಲಿ ಕಟ್ಟಡಗಳ ಪರಿಸ್ಥಿತಿ ಇನ್ನೂ ಶೋಚನೀಯ. ಅನೇಕ ಶಾಲೆಗಳಲ್ಲಿ ಶಿಫ್ಟ್ ಪದ್ಧತಿಯುಂಟು. ಯೋಗ್ಯ ವಿದ್ಯಾಭ್ಯಾಸಕ್ಕೆ ಇದೊಂದು ಆತಂಕ. ಪ್ರಾಥಮಿಕ ಶಾಲೆಗಳ ಸುಧಾರಣೆಗೋಸ್ಕರ ರಾಜ್ಯದಲ್ಲಿ 30,500 ಶಾಲಾ ಸುಧಾರಣಾಸಮಿತಿಗಳನ್ನು ಸಂಘಟಿಸಲಾಗಿದೆ. ಈ ಸಮಿತಿಗಳು ಹಣ ಸಂಗ್ರಹಿಸುತ್ತವೆ. ಪೀಠೋಪಕರಣಗಳಿಗಾಗಿ ಈ ಹಣವನ್ನು ವೆಚ್ಚ ಮಾಡಲು ಅನುಕೂಲವಾಗಿದೆ. ತರಗತಿ ಕೋಣೆಗಳನ್ನು ಕಟ್ಟಿಸುವುದಕ್ಕೆ ತಗಲುವ ವೆಚ್ಚವನ್ನು ಕೊಡುವ ದಾನಿಗಳ ಹೆಸರಿನಲ್ಲಿ ಆಯಾ ಕೋಟೆಗಳಿಗೆ ಇಡುವ ಯೋಜನೆಯನ್ನು ಸರ್ಕಾರ ರೂಪಿಸಿದೆ. 'ಕೇರ್' ಸಂಸ್ಥೆಯವರ ನೆರವಿನಿಂದ 8 ಲಕ್ಷ ಪ್ರಾಥಮಿಕ ಶಾಲೆಗಳ ವಿದ್ಯಾರ್ಥಿಗಳಿಗೆ ಮಧ್ಯಾಸ್ಥದ ಉಪಾಹಾರ ಯೋಜನೆಯನ್ನು ವಿದ್ಯಾ ಇಲಾಖೆ ಕೈಕೊಂಡಿದೆ. ಇದಕ್ಕೆ ರಾಜ್ಯ ಸರ್ಕಾರವು 45 ಲಕ್ಷ ರೂಪಾಯಿಗಳನ್ನು ವೆಚ್ಚ ಮಾಡುತ್ತದೆ. ಅಲ್ಲದೆ, ಪ್ರಾಥಮಿಕ ಶಾಲೆಗಳಲ್ಲಿಯ ಬಾಲಕಿಯರಿಗೆ ಹಾಜರಿ ಶಿಷ್ಟವೇತನವನ್ನು ಕೊಡಲಾಗುತ್ತಿದೆ. ಬಡ ಮಕ್ಕಳಿಗೆ ಹರಿಜನ, ಗಿರಿಜನ ಮಕ್ಕಳಿಗೆ ಪಾಠಪುಸ್ತಕಗಳನ್ನು ಉಚಿತವಾಗಿ ಕೊಡಲಾಗುತ್ತದೆ. ಪ್ರಾಥಮಿಕ ಶಿಕ್ಷಣದ ಗುಣಮಟ್ಟವನ್ನು ಎತ್ತರಿಸುವುದಕ್ಕೋಸ್ಕರ ಹಲವು ಹಿರಿಯ ಪ್ರಾಥಮಿಕ ಶಾಲೆಗಳನ್ನು ಮಾದರೀಯ ಶಾಲೆಗಳನ್ನಾಗಿ ಪರಿವರ್ತಿಸಿ ಅಲ್ಲಿ ಪದವೀಧರರನ್ನು ಮುಖ್ಯಾಧ್ಯಾಪಕರನ್ನಾಗಿ ಸರ್ಕಾರ ನೇಮಿಸಿದೆ. ಈ ಶಾಲೆಗಳಿಗೆ ಯುನಿತ್‌ಫ್ ನೆರವಿನಿಂದ ವಿಜ್ಞಾನ ಉಪಕರಣಗಳನ್ನು ಒದಗಿಸುವ ಯೋಜನೆಯನ್ನು ಸರ್ಕಾರ ರೂಪಿಸಿದೆ. ಇಂದು ಪ್ರತಿ ಶತ 81.7 ರಷ್ಟು ಪ್ರಮಾಣದಲ್ಲಿ ತರಬೇತಿಹೊಂದಿದ ಶಿಕ್ಷಕರು ಪ್ರಾಥಮಿಕ ಶಾಲೆಗಳಲ್ಲಿ ಕಾರ್ಯ ಮಾಡುತ್ತಿರುವರು.

ರಾಜ್ಯದಲ್ಲಿ 907 ಶಿಶುವಿಹಾರಗಳಿವೆ. ಗ್ರಾಮಾಂತರ ಪ್ರದೇಶಗಳಲ್ಲಿ ಇವು ಸಾಕಷ್ಟಿಲ್ಲ. ಒಂದು ವರ್ಷದ ಪೂರ್ವಪ್ರಾಥಮಿಕ ಶಿಕ್ಷಣವು ಪ್ರಾಥಮಿಕ ಶಿಕ್ಷಣದಲ್ಲಿ ಸಮಾವೇಶವಾಗಬೇಕು. ಆಗ ಪ್ರಾಥಮಿಕ ಶಿಕ್ಷಣವು ಭದ್ರ ಬುನಾದಿಯಮೇಲೆ ನಿಲ್ಲುವುದು. ಸಾರ್ವತ್ರಿಕವಾಗಿ ಶಿಶುವಿಹಾರಗಳೂ ಹೆಚ್ಚುವುವು. ಶಿಶುವಿಹಾರಗಳನ್ನು ಗ್ರಾಮಾಂತರ ಪ್ರದೇಶಗಳಲ್ಲಿ ಹೆಚ್ಚು ಪ್ರಮಾಣದಲ್ಲಿ ತೆರೆಯುವುದು ಅವಶ್ಯವಿದೆ. ರಾಜ್ಯಸರಕಾರಕ್ಕೆ ಕೇಂದ್ರಸರಕಾರವು ಈ ಕಾರ್ಯಕ್ಕೆ ಧನ ಸಹಾಯ ನೀಡುವ ನೀರೀಕ್ಷೆಯುಂಟು. ಉಳ್ಳವರು ಮಾತ್ರ ಶಿಶುವಿಹಾರಗಳ ಲಾಭ ಪಡೆಯುತ್ತಿರುವರು. ಸಮಾಜವಾದದ ನೀತಿಗೆ ಇದು ಒಗ್ಗುವುದಿಲ್ಲ. ಸರಕಾರ ಈ ವಿಷಯದತ್ತ ವಿಶೇಷ ಗಮನ ನೀಡುವುದು ಅಗತ್ಯವಾಗಿದೆ.

## 2. ಮಾಧ್ಯಮಿಕ ಶಿಕ್ಷಣ.

ರಾಜ್ಯದಲ್ಲಿ 1955-56 ರ ಹೊತ್ತಿಗೆ 486 ಹೈಸ್ಕೂಲುಗಳಿದ್ದವು. ಈಗ ರಾಜ್ಯದಲ್ಲಿ 2,680 ಹೈಸ್ಕೂಲ್‌ಗಳಿವೆ, ಅಲ್ಲಿ ಉಚಿತ ಶಿಕ್ಷಣವು ದೊರೆಯುತ್ತಲಿದೆ.

## 3. ಕಾಲೇಜು ಶಿಕ್ಷಣ.

ಉಚ್ಚ ಶಿಕ್ಷಣವೂ ಸಾಕಷ್ಟು ಪ್ರಗತಿ ಪಡೆದಿದೆ. ಸುಮಾರು 300 ಜ್ಯೂನಿಯರ್ ಕಾಲೇಜುಗಳೂ, 300 ಪದವೀ ಕಾಲೇಜುಗಳು ಇಂದು ರಾಜ್ಯದಲ್ಲಿ ನಡೆಯುತ್ತವೆ. ರಾಜ್ಯದಲ್ಲಿ ಮೂರು ಸಾಮಾನ್ಯ ವಿಶ್ವವಿದ್ಯಾನಿಲಯಗಳಿವೆ. ಅಲ್ಲದೆ ಒಂದು ಕೃಷಿ ವಿಶ್ವವಿದ್ಯಾಲಯವುಂಟು. ಮುಂದಿನ ವರ್ಷ ಇನ್ನೊಂದು ಕೃಷಿ ವಿಶ್ವವಿದ್ಯಾಲಯ ರೂಪುಗೊಳ್ಳಲಿದೆ, ಒಂದು ವೈದ್ಯಕೀಯ ವಿಶ್ವವಿದ್ಯಾಲಯವೂ, ಒಂದು ತಾಂತ್ರಿಕ ವಿಶ್ವವಿದ್ಯಾಲಯವೂ ರೂಪುಗೊಳ್ಳಲಿವೆ.

ರಾಜ್ಯದಲ್ಲಿ ಶಿಕ್ಷಣದ ಗಾತ್ರ ಬಹುಮುಖವಾಗಿ ಬೆಳೆಯುತ್ತಲಿದೆ. ಶಿಕ್ಷಣದ ಗುಣ ವಂಟುವನ್ನು ಎತ್ತರಿಸುವುದು ಅಧ್ಯಾಪಕರ ಕೈಯಲ್ಲಿದೆ. ಹಕ್ಕು, ಹೊಣೆ ಇವು ಒಂದೇ ನಾಣ್ಯದ ಎರಡು ಮೈಗಳು. ಅಧ್ಯಾಪಕರು ಕೆಳಗೆ ತೋರಿಸಿದ ಪಂಚಶೀಲಗಳನ್ನು ಪಾಲಿಸಿದಾಗ ರಾಜ್ಯದ ಶಿಕ್ಷಣದ ನಿಜವಾದ ಪ್ರಗತಿಯಾಗುವುದು.

- (1) ಕರ್ತವ್ಯ ನಿಷ್ಠೆ.
- (2) ಮಕ್ಕಳ ಮೇಲಿನ ಅಪಾರ ಪ್ರೇಮ.
- (3) ಮಕ್ಕಳೇ ನಾಡಶಕ್ತಿ ಎಂಬ ನಂಬಿಕೆ.
- (4) ಮಕ್ಕಳ ಕಲ್ಯಾಣವೇ ಶಿಕ್ಷಕನ ಚಿಂತನೆ.
- (5) ಅಧ್ಯಯನ, ಅಧ್ಯಾಪನ ಜೀವನ ಸಿದ್ಧಿ.

ಶಿಕ್ಷಕರು ರಾಷ್ಟ್ರದ ಶಿಲ್ಪಿಗಳು. ಅವರಿಂದಲೇ ಶಿಕ್ಷಣಕ್ಕೆ ನೂತನ ಚೇತನ ದೊರೆತು ನೂತನ ಭಾರತ ನಿರ್ಮಾಣವಾಗಬೇಕು, ಅಂಥ ಶುಭಕಾಲ ಶೀಘ್ರದಲ್ಲಿ ಒದಗಿ ಬರಲಿ.